

# రంగుల పండుగ

శ్రీ రాళ్లబండి సుదర్శనాచార్యులు

పండుగలంటే ఆబాలగోపాల మానందిస్తుంది. కానీ ....పిల్లలకు పండుగలంటే సరదా మాత్రమే కాదు. వారి కవి హుషా రెక్కించే దివ్యామృతాలు. కోరి కోరి రోజులు లెక్కేసుకుంటారు వాటికోసం. క్రితం సంవత్సరం కాల్చుకుండా దాచుకున్న మందు సామానులను వినియోగం చేయడానికి దీపావళి వారం ముందునుంచే రోజూ పండుగ చేస్తుంటా డొక్కొక్క కుర్రాడు.

ఒక్కొక్క పండుగలో ఒక్కో విశేషం. 'ఘం! ఘం' అని టపాకాయలను పేల్చటం, అంధకారాన్ని సవాలు చేస్తూ వెలుగు కాగడాలను వెలిగించడం హృదయాని కెంతో వికాసాన్నిస్తుంది. కాకరపూవొత్తుల జిలుగు ముత్యాలకాంతులు కనుల విందులై కాలగమనాన్ని మరిపింపజేస్తాయి.

విజయదశమీ, సంక్రాంతి, వినాయకచతుర్థి, శ్రీరామ నవమి, కృష్ణాష్టమి వగైరా పండుగలు కడుపు తృప్తి నిచ్చినంతగా కనుల కుత్సాహాన్నిచ్చవు. భౌతికమైన ప్రయోజనమే వాటికి. మనస్సును మధుర రోచిస్సులతో ఉద్దీపింపజేసే పండుగ దీపావళి క్కటే.

లోకమంతా యిదే పద్ధతైనా, ఆ వూరిలో మాత్రం ఇంకొక పండుగ కూడా దీపావళి లాగానే అతివేలమైన ఆనంద ప్రవాహంలో ముంచివేసేది చేసుకుంటారు. అది ఆనాడి నుండి వారు పాటిస్తున్నారు.

'రంగుల పండుగ' అంటే బాలురకు చాల ఉత్సాహం. అది తమకు వీధుల్లో భేద మెరుగని సభ్యంతో తిరగడానికి అవకాశమిచ్చే పండుగ. బాలుర జన్మహక్కు కూడా. బాలికలు ఇల్లు విడిచి రారాదు కాబట్టి అది తమ సొంత పండుగగా భావిస్తారు.

పెన్నేటితీరంలో ప్రత్యేకసంస్కృతి నుద్దరించుకున్న ఆ వూరిలో 'కామదహనపు పండుగ' (హోలీ) చాల ఘనంగా జరుపుతారు. బాలురలో పాతవైషమ్యాలను పారద్రోలి నవ్యోత్సాహాన్ని పంచినట్టే పండుగ అది. అందుకే దాన్ని దీపావళికన్న ఘనంగా జరుపుతా రక్కడ.

బాలురకు బడినుండి విముక్తిపొందడమే ఆనందం; దానికి తోడు వారి అల్లరికి అన్ని అవకాశాలు ఇచ్చే పండుగ

అది కావడం మరీ ఆనందం. గంతులేయటం, రంగులు కొట్టుకోటం, సరదాగా గడపటం ఈ పండుగలో ప్రత్యేకత.

పండుగ జరుపుటలో పెద్దలఉద్దేశాలు వేరు. పాఠ్యతీ పరమేశ్వరుల దాంపత్యానికి దోహదం చేయటంలో అమరుల కోసం అలరువిల్తుడు అనువుల నర్పించిన త్యాగమూ, అతని అర్థాంగి రతీదేవి హృదయశోకమూ వారీనాడు స్మరించి కొన్ని వేడుకలు చేయిస్తారు. మన్మథ మరణానంతరం మూడోరోజు రతీదేవికి మాంగల్యం దక్కి భర్త అనంగుడుగా లభించినట్లు కథ చెప్పించి ఆరోజు వేడుక చేస్తారు.

ఎవరి అనుమతీ లేకుండానే కామదహనం కార్యనిర్వాహకవర్గ మొకటి తెల్లవారేసరికి తయారవుతుం దా రోజు. ఆ సమితిలో వాళ్లకు నాయకు డెవరో ఎవ్వరికీ తెలియదు. ఆ పండుగ జరపటానికి మాత్రం వాళ్లదే పెత్తనం. ఆరోజు చాటుమాటుగా కాక ప్రత్యక్షంగా మత్తుద్రవ్యాలు స్వీకరిస్తారు వాళ్లు. తప్పెటలవాళ్లకు త్రాగినంతా లభిస్తుంది.

పండుగరోజు ఉదయం నుండి సాయంకాలం దాకా నీథంతా తిరిగి వంటచెఱుకు, కట్టెపుల్లలు వగైరా సంపాదిస్తారు తప్పెటలతో వెళ్లి. చందాలు ప్రోగుచేస్తారు. ఆ డబ్బుతో మూడోరోజు పెన్న ఇసుకలో పండిన తీయని దోసపళ్ల, వడపప్పు, పానకం పంచుతారు పిల్లలకి.

ఆరోజు ఇళ్లల్లో జరిగే వేడుకలు వర్ణనాతీతం. వరసైన బావమరదళ్ళూ, ఒదిన మరదళ్ళూ, కాబోయే పెళ్లికొడుకులు 'హోలీ' వేడుకలో ఊపిరి త్రిప్పుకోలేకపోతారు.

కుర్రాళ్ల కిందులోని అంతరార్థం వివరంగా మాత్రం తెలియదు. వారికి తెలిసినదంతా తప్పెటల ధ్వనులు, రంగుల వానలు, గంతులు, అరుపులు.

ఆరోజు పూర్ణిమ. కామదహన కార్యనిర్వాహక సభ్యులంతా వయోభేదం పాటించకుండా కలిసిపోతారు. అంతా ఆరోజు అయ్యవార్లంగా రింటిదగ్గర ఆగారు. శబ్దాలపై శబ్దాలు. తప్పెటల ధణధణలు. అవి క్రమం తప్పడంలేదు. లయ తప్పని రుద్రపాదఘట్టన లవి.

ఈ గోలకి అయ్యవార్లంగారి కొడుకు ఆనందం నిద్రలేచాడు. అతని కిదేదో వింతగా ఉంది; అతడావూరికే కొత్త.

ఇంతలోకే వెంకయ్య 'ఒరే! పదరా నారిగా. బాగా కొట్టూ వెళ్లండి తప్పెట్లు.' అన్నాడు, వసూలైన అర్ధ రూపాయి డబ్బు సంచిలో వేస్తూ.

అంతా కదిలారు ఉత్సాహంతో. తప్పెటల వెనుక బద్దకంగా ఒళ్లు నిరుచుకుంటూ ఆనందం పెరటివైపు దారి తీశాడు. ఇంతలోకే అక్కడికి గంతులేస్తూ వాల్మీకి చేరాడు. అతనిచేతిలో పచ్చరంగు సీసా.

"ఒరేయి. ఆనందీ! రారా! ఇంకా నిద్దరేనా. ఈరోజు కూడా పండగ చేసుకోకుండా."

"ఆ! పండుగైతేనేం."

"చూడురా! అంతా ఏలాగా తయారైనామో. నీవు రారా! బాగా తిరుగుదాం! 'కామన్న మక్కళు' అని అరుద్దాం!

"పోరా! నే రాను."

"ఎందుకు రావూ! నీకు రావాలని లేదు. నీవు కుర్ర వాడివి కాదూ."

"రాను. నా కిష్టంలేదు."

'అబ్బో! 'టెక్కు' జాస్తిగా ఉందే! లేరా లే! బల వంతం చేయాలా! కానీ త్వరగా! చద్దన్నం మింగి తయారుగా మరి.'

"నేను రానన్నా నంటే రాను. నీవు వెళ్లు."

"ఒరేయ్! నీవు మూతిముడ్చుకొని ముసంగిలాగా ఉండటాని కిది ఆ పల్లె కాదు. ఇక్కడ నీవు వచ్చితిరాలి. మాతో కలియాల్సిందే."

"నే రాను. ఈవేళ నేను బాగా చదువుకుంటాను నీవలాగంటే."

"ఒరేయి! నామాట విను. నీవు రాకుంటే తర్వాత చాల బాధపడ్తావు. రాకుంటే సరిపోతుం దనుకున్నావేమో! వచ్చేట్లు చేస్తాం! ఏ వూరిలో ఉంటే ఆ వూరి పద్దతి పాటించాలి తెలుసా."

"పోరా నాగన్నా! నాల్గు మార్కులు తెచ్చుకోలేని నీవూ చేస్తావే నాకు .... చిరిగిన చొక్కా, రంగూ; అసహ్యంగా"

"అలాగా! ఇదంతా నీకు ఎగతాళా! నీపని చెబుతా నుండు."

"ఒరేయి! తన్నులు తింటావు. జాగ్రత్త. అత్తా...." అరిచాడు ఆనంద్. చల్లాలనుకొన్న రంగుసీసా మూత మూశాడు వాల్మీకి. కాని అటూ యిటూ ఆపదలో నుండేవానిలా దిక్కులుచూసి సీసాతో అక్కడినుండి మాయమయ్యాడు.

రంగు పులుముకోనివారంటే పిల్లలకి పట్టుదల; చినిగిన చొక్కా వేసుకొని రంగుమరకలు గల ఆకారంలో ఉంటే ఎవ్వరూ జోలికి రారు. ఆనందాని కేలాగయిన 'రంగు మజా' చూపించా లనుకున్నాడు వాల్మీకి.

ఏది ఏమయినా ఇల్లువిడిచి కదిలి పోకూడ దనుకున్నాడు ఆనందం. ఆవిధంగా తనను తాను రక్షించుకొంటే అదే

గొప్పతనంగా భావించాడు ఆనందం. తోడి పిల్లలు పొందే ఆనందంలో భాగం అక్కరలేదనిపించింది. అంతే.

అవును. చిన్నప్పటినుండి అంతే ఆనందం. తల్లి పోయినప్పటినుండి నమ్రత అతనిలో నూరిపోశారు పెద్దవాళ్లు. ఎలిమెంటరీ స్కూలు చదువు కాగానే హైస్కూలు చదువు కోసం అమ్మమ్మ దగ్గరనుండి నాన్న దగ్గరికి వచ్చినందున ఆపూరి పద్దతు లింకా వంటబట్టలేదు. స్కూలేమో, తన యిల్లేమో. అంతే తెలుసు అతనికి. అందుకే అన్ని విషయా లల్లో అతనికే ఫస్టు మార్కులు వస్తూంటాయి. వీధిలో తల్లిదండ్రు లంతా తమ పిల్లలకు 'ఆనందూలా తెలివిగా చదువుకోరాదూ' అని అనిపింపజేయటానికి తగినట్లుగా ఉంది ఆనందం పరిస్థితి.

తోడిపిల్లల కిది యిష్టంలేదు. ఆటపాటల్లో తమలో కలిస్తే ఆనందం కూడా "ఎందు కల్లరి చేయలేడో!" పది మందికి చూపాలని అనుకుంటారు వారు. శేషాద్రి, వెంకట రెడ్డి, నరసింహులు, వరప్రసాదు, 'గౌసుభాషా' వీళ్లంతా ఆనందం స్నేహం కోసం పోటీ పడుతూంటారు. కాని ఎవ్వరి తోను ఎక్కువగా కలవడు ఆనందం.

ఎవ్వరితోనూ కలవకపోవడమే మంచిదనుకున్నాడు ఆనందం. అలావుంటే ఈరోజు తను గెలిచినట్లే అను కున్నాడు. పుస్తకాల అమ్మరా దగ్గరికి చేరాడు. కాని మనసు మాత్రం అలోచనల పురులలోనుండి విడిచి రాలేదు. చెవులు చిల్లులుపడే శబ్దాలు. తప్పెటల ధణధణలు.

ధం! ధం! ధం! ధం! ధం! ధం!

రంగు చల్లకుండా దౌడుతీసిన వాల్మీకిని మిత్రులంతా 'చవలా', 'పిరికీ', 'దద్దమ్మా' వగైరా పదాలతో నిరసించారు. వాల్మీకి ఉగ్రుడైనాడు. 'వానిమీద ఈరోజు రంగుల వాస కురిపించి తీర్తాను. లేకపోతే నా పేరే వాల్మీకి కాదు. తెలుసా. సై! నాతో ఎవరైనా రండి మరి.'

అంతా వాల్మీకి నిర్ణయానికి హర్షించారు. వీధిలోని 'పాత ఎనిమీ' లంతా 'ప్రెండ్లు' కావాలన్నాడు నరసింహులు. పాపం నరసింహులతో చాలమంది మాటాడరు కాబట్టి. సరే అన్నాడు వెంకటరెడ్డి. శేషయ్య ఆమోదంతో అంతా కలిసి పోయారు.

నాగమ్మ అవ్వగా రింటి కొళాయి తిన్నెమీద అంతా సమావేశ మయ్యారు.

"ఆనందిగాడు బయటికి రాడూ!" అన్నాడు శేషయ్య విచారంగా.

"ఆ! వాడి మొహం. రాకుండా ఎలా ఉంటాడ లేరా!" సమాధానపర్చాడు వెంకటరెడ్డి.

“వాడు రాకుంటే ఏమిరా! అంతా వెళ్లి రంగు కుమ్మరిద్దాం నేత్తిన” ధీరుడులా సెలవిచ్చాడు కిట్టన్న.

“వాళ్ల నాన్న ఇంట్లోనే ఉన్నాడురా” నరసింహులు అందులో ప్రమాదాన్ని హెచ్చరించాడు.

“అవునురా బాబు. ఆయనకు కోపం వస్తే పెద్ద పులిలా తయారవుతాడు. మన మూతి పళ్లు రాలడం భాయం” శేషయ్య తెలివిగా సర్దాడు.

“అయితే ఎట్లాగు మరి!” వాల్మీకి పిడికిలి బిగించి పెదవులు చప్పరించసాగాడు.

క్షణాలు కొన్ని మౌనంగా గడిచిపోయాయి. కుర్రాళ్ల ముఖాలలో వివిధ భావాలు, భావప్రకటనాయత్నాలు, వ్యక్తావ్యక్తంగా నివృతగపిస్తూన్నవి కనిపించాయి.

‘ఆ!’ ఎగిరాడు. చేతులు పైకెత్తి నరసింహులు.

“ఏరా! ఏం తోచింది” అంతా ఏకమైనారు ప్రశ్నలో.

“ఏంలేదురా! మనమంతా కలిసి వెళ్లి అయ్యవారు పిల్చాడని పిలుద్దాం” తన ఉపాయంలోని ప్రతిభకు పొంగి పోతూ అన్నాడు నరసింహులు.

“ఒరే! నరసింహూలా. నీ ఉపాయం ఏడిచినట్లుంది. అందుకేరా నిన్ను ‘డబ్బా’ అని మేం పిలిచేది. వట్టి మట్టి బుర్రకాని అందులో...” వెంకటరెడ్డి ఈనడించాడు.

“చాల్లెవోయి. నీవూ నీ బుర్రమీద పైక్రాఫ్” వెంకట రెడ్డి పాపిటలేకుండా దువ్వివనందున అది చూపాడు నర సింహులు.

“ఏమన్నావ్! ముక్కు దూలం విరగ్గడతా” చొక్కా చేతులు మడిచాడు రెడ్డి.

“ఉండ్రా! మీ రిద్దరూ పోట్లాడితే ఏలా. మన ‘ప్లాను’ నెరవేరిందాకా మనం జట్టుగా ఉండకపోతే ఎట్లా” వాల్మీకి మనస్ఫుండా ఆనందు మీదే ఉంది.

‘అవునురా! కాస్త తగ్గండి’ శేషయ్య తీర్మానించాడు.

‘ఆ! లేవండిరా. నాకో ఉపాయం తోచింది.’ కిట్టూ లేచాడు.

‘ఏ ఉపాయమో చెప్పు’ వాల్మీకి గద్దించాడు.

‘అది అందరికీ చెప్పేదికాదులే. వాణ్ణి బయటికి వచ్చేట్టు చేస్తా నంతే.’

‘ఏవిధంగానో’ చెప్పితే కదా! శేషయ్య పట్టుబట్టాడు.

‘ఒరేయి. ఆ సంగతి నా కొదిలేయండి. ముందు కమల ఎక్కడుందో వెదకాలి.’ కిట్టన్న అందరిలో విశ్వాసం సంపాదించాలనే చూపులు ప్రసారం చేశాడు.

‘అసలు మన ప్లానుకీ, కమలకీ సంబంధ మేమిటో చెప్పరా.’ వెంకటరెడ్డి అనుమానించాడు.

“నేనేది చెప్పను—అంతా నాతో వస్తారా. రారా. కావాలంటే వెళ్తూ నా ఎత్తు వివరంగా చెప్తా” కిట్టన్న అందరికీ నాయకుడైనాడు.

అంతా కదిలారు. నెపోలియను మీదికి దాడి చేయడానికి యూరప్ రాజ్యాలన్నీ ఏకమై వెళ్లిన తీరున గుట్టుగా నడక సాగించారు.

“నేరుగా మేదరవాని కొట్టు దగ్గరికి. అంతా పిచికార్లు కొనాలి.” ‘సిగ్గులు’ ఇచ్చాడు కిట్టన్న.

2

సాతాల్లో మనస్సు నెంత లయం చేద్దామన్నా చేత నైంది కాదు ఆనందుకి. సైన్సు విసుగు, ఇంగ్లీషుకు మనస్సు విశ్రాంతిగా లేదు. తెలుగు తీశాడు. కాసిన్ని పద్యాలైనా చదువుకోవచ్చునని.

“వనగజ మంబుజాకర మవారణ జొచ్చి కలంచి యాడగా మనమున గొంకు లేక కృపమాలిన బోయలు ముట్టిచంపు చా డ్చున భవదీయ సేన బొరిపుచ్చగ జట్టును ముట్టి పార్థనం దను నలయించి నిర్దయవిధంబున జంపి రనేక సైనికుల్”

అభిమన్యుని కథలో మనసు కాస్త పూరట చెంద సాగింది. కాని వీధిలో ఒకే హోరుమని తప్పెట ధ్వనులు. నాలుగు పద్యాలు చదివాడో లేదో విసుగెత్తి గిరాటేశాడు.

వీధంతా కలకలం. తన యింట్లో నిశ్శబ్దం. కాని మనస్సులో శాంతి మాత్రం శూన్యం. ఈలా ఉండకపోతే తానూ, వాల్మీ, శేషయ్య వాళ్లతో కలిసిపోతే బాగుండేది’ అని తోచింది! కాని అలా వెళ్లటాని కేదో చిన్నతనం.

సాపం! గంటలు గడిచేకొద్దీ ఒంటరితనం ఆనందు మనస్సులో రాళ్లు రువ్వసాగింది. చిన్నప్పటినుండి అతనికి నలుగురితో కలిసి మెలిసి తిరిగే అలవాటు కాలేదు. తల్లిలేని పిల్లవాడు కావడంతో పుడమికి భారంకాని విధంగా, భయ భక్తుల సరిహద్దులలోపలే చరించేవాడు. అందుకై ముందుకు వెళ్లాలనే ఉత్సాహ మతనిలో ఉరకలువేసేదేకాదు.

ఈలాగ కాదని డ్రాయింగ్ బుక్ తీశాడు. అలా గయినా భోజనంవేళవఱకు గడిపితే ఆతర్వాత నిద్రపోవ చ్చునుకున్నాడు. ఇంతలోకే వాళ్ల ఒదిన అక్కడికి వచ్చింది.

‘ఆనంద్! చొక్కా వేసుకో. బజారుకెళ్లివద్దువుగాని.’

‘దేనికీ?.’

‘మా నాన్నగారికి కడుపునెప్పి ఎక్కువైందట. నేను వెళ్లాలి. అందుకని గుర్రబృందం తీసుకువస్తావని చెబుతున్నా.”

“అన్నయ్య పొమ్మన్నాడా నన్ను” వినయంగా ప్రశ్నించాడు ఆనంద్.

“అన్నయ్య ఇంకా పోస్టాఫీసునుండి రాలేదు. అందు కోసం.”